



L-Istatwi fit-Toroq tar-Rabat tal-Imdina fil-Festa ta' San Ġużepp

Minn Victor Caruana

B.A.(Hons), MA Storja tal-Arti

Meta fl-1870 iżżanznet l-istatwa ta' Ġuditta fit-toroq tal-Isla għall-festa ta' Marija Bambina,¹ inżerġhet iż-żerriegħa li wasslet sabiex jiżviluppa wieħed mill-aktar aspetti interessanti u artistici li nsibu fil-festi Maltin – dak tal-istatwi fit-toroq u l-pjazzez ewlenin tal-irħula u l-ibliet tagħna. L-użu ta' dawn ix-xbihat huwa marbut sew mal-istorja tal-kartapesta f'pajjiżna kif ukoll mal-evoluzzjoni tal-festi esterni. Fil-fatt, dawn kienu żewġ elementi li lkoll wasslu għall-popolarità dejjiema ta' dawn ir-rappreżentazzjonijiet efimeri li f'dan il-każ jissejñu statwi u mhux vari. Peress li ma sarux bl-iskop li jiġu merfugħa u trasportati minn post għall-ieħor fuq l-ispalla bħal fil-każ tal-vari fil-knejjes li jintużaw waqt il-purçissjonijiet jew manifestazzjonijiet oħra.

Generalment dawn l-istatwi juru anġli, profeti, qaddisin, puttini, isqifjiet, papiet, personagġi relatati mal-parroçça, allegoriji jew xeni mill-ħajja tal-qaddis partikolari u jkunu armati fuq pedestalli kbar, komunament imsejña 'kolonni', b'qies li jiddependi mill-kobor tax-xbieha li tkun ser titpoġġa fuqhom. Illum il-ġurnata, dawn ikunu miżbugħa permezz ta' tip ta' arti imsejña 'faux art' (frazi Françiza li tfisser 'arti falza') peress li jagħtu l-impressjoni li jkunu maħduma fl-irħam mentri fil-verità jkunu xogħol fl-injam. Apparti hekk, dawn il-pedestalli jkunu dekorati permezz ta' disinji varji minquxa fl-injam jew maħduma mill-fibre u ndurati fejn l-istil l-aktar popolari huwa dak Barokk jew Rococò għalkemm insibu wkoll oħrajn li għandhom stil *Liberty*.



Il-Bidu, l-Iskop u l-iżvilupp tal-Istatwi fit-Toroq

L-istatwa ta' Ġuditta fl-Isla msemija fuq kienet xogħol ta' Gerolamo Darmanin, in-neputi tal-istatwarju magħruf Carlo Darmanin. Jidher li din l-immagħni tal-kartapesta ma kellhiex il-polikromija li naraw fl-istatwi fil-preżent iżda kienet miżbugħa b'mod monokromatiku sabiex tagħti l-impressjoni li hija mnaqqxa fl-irħam.² Huwa fatt magħruf li l-familja Darmanin - li minnha Gerolamo kien jagħmel parti - kienet popolari ma' Malta kollha

għax-xogħol fl-irħam u allura jista' jkun li l-idea li ssir xbieha ta' dan it-tip li tkun tidher qisha monument temporanju li jintrama' fl-okkażjoni tal-festa tal-lokal kienet tal-istess statwarju.³ Ta' min ifakkar ukoll li f'dak iż-żmien ma kinux għadhom ġew imwaqqfin l-għaqdiet tal-festa li nsibu llum f'bosta lokalitajiet minħabba li l-armar fil-festi esterni kienu għadu inezistenti. Dan, allura, jkabbar il-probabbilità li din l-inizjattiva kienet idea ta' Gerolamo Darmanin jew ta' xi individwu li kien familjari miegħu u kkummissjonali dan ix-xogħol.

Minħabba n-nuqqas ta' tiżjin fit-toroq sa dak iż-żmien u l-ineżistenza ta' gruppi responsabbli minn dan ix-xogħol, l-idea tal-istatwi fit-toroq ma kienet xi suçess immedjat. Fil-fatt, kellhom jgħaddu madwar ħdax-il sena sabiex tinħadem it-tieni rappreżentazzjoni li nafu bid-data ta' meta saret. Din saret għall-festa ta' San Lawrenz fil-Birgu – lokalità viçin ħafna tal-Isla – u kienet turi *Il-laqgħa ta' San Lawrenz mal-Papa Sistu II*. Din saret minn Giovanni Darmanin, iz-ziju ta' Gerolamo.⁴ Il-konnessjoni ta' din it-tip ta' arti mal-ħidma tal-familja fl-irħam tidher anke f'dan ix-xogħol minħabba li l-istess statwarju kien iddisinja l-peđestall li fuqu kienet set titpoġġa fit-triq – pedestall li stilistikament huwa simili għal çertu oqbra fl-irħam li d-ditta *G. Darmanin e Figli* - id-ditta tal-familja - kienet taħdem.⁵

Minn hawn, nistgħu nġhidu li l-użu tal-istatwi bħala tiżjin fit-toroq beda jinxtered b'mod kajman għalkemm ma bdewx jiżżanznu numru kbir ta' vari f'daqqa. Madanakollu, bit-twaqqif ta' numru ta' baned mużikali fit-tieni nofs tas-seklu dsatax u bil-qagħda ekonomika u soçjali Maltija pjuttost stabbli, l-aspett estern tal-festi ingenerali ħa spinta kbira 'l quddiem u ftit ftit beda l-iżvilupp ta' dan l-element tal-festi Maltin inkluż f'dak li hu armar. Skont gazzetti u ġurnali varji ta' dik l-epoka, sal-aħħar snin tas-seklu dsatax fil-festi kienu diġà jintramaw palk għall-baned, dwal u bosta armar ieħor. Ittra mibgħuta minn çertu Ġużeppi lill-ġurnal *Malta Tagħna* tal-21 ta' Lulju 1896 p.2, ittina deskriżżjoni tal-festa tal-Madonna tal-Karmnu fil-belt Valletta u turina



mhux biss x'tip t'armar kien jintrama' iżda wkoll ir-reazzjoni tal-popolin u l-entuzjażmu li dan kien qed juri lejn l-armar ġdid li kien qed jiżżanżan. L-ittra ssemmi li, '*L-armar ta' barra u l-illuminazzjoni żdiedu u rnexxew bil-bosta. Il-pjazza kienet donnha ġenna, bl-armar addattat tagħha....Strada Teatro nistgħu nsejnhulha Strada Angeli, għax bl-armar tagħha kienet verament triq tal-angli. Dis-sena minflok kolonni saru angli ġodda, bil-piramida tal-gass f'idhom matul it-triq kollha.*'

Minn dak iż-żmien 'l hawn, l-użu tal-istatwi fit-toroq matul il-jiem tal-festa kompli jikber tant li dik il-prattika għadha għaddejja b'ritmu qawwi anke fil-preżent, fejn id-dehra ta' numru ta' xbihat figurattivi mpoġġija fit-toroq u l-pjazez tal-irhula hija xena komuni u impressjonanti fil-festi tagħna.

Dawn ir-rappreżentazzjonijiet jitqiesu bħala fergħa importanti ferm tal-istorja tal-kartapesta f'Malta. Tant hu hekk li kieku l-użu u t-teknika tal-kartapesta ma kinitx żviluppata u pperfezzjonata, l-użu tal-istatwi dekorattivi fit-toroq kien ikun haġa kważi impossibli li jsir. Infakkru, hawnhekk, li l-bidu tal-kartapesta f'Malta kien riservat biss għall-vari-manikini tal-Ġimġha Mqaddsa fejn irjus, idejn u saqajn fil-kartapesta kienu jintlibsu f'wejjeġ ta' vera u jingarru waqt il-purċissjonijiet. Lejn it-tielet deċennju tas-seklu tmintax, imbagħad, grazzi b'mod partikolari għall-istatwarju Saverio Laferla (m.1761), bdiet issir komuni l-prattika li jsiru vari sħaħ tal-Ġimġha Mqaddsa fil-kartapesta. Laferla witta l-baži għal vari sodi u rezistenti li estetikament ma kinux jagħmlu għajb għal vari oħrajn maħduma f'materjal aktar rispettat, jiġifieri fl-injam. Statwarji oħrajn li ġew wara Laferla, fosthom Antonio Mifsud '*In-Najċi*' (1760-1830) u Giuseppe Vella (1802-1860) komplew iħaddmu din it-teknika u fl-istess waqt bdew juru lill-poplu li meta mħaddma u magħmula sew il-kartapesta taf tagħti riżultati mill-aqwa kif ukoll kienet toffri vantaġġi bħal ngħidu aħna l-prezz aktar baxx biex jinħadmu l-vari fiha u l-piż relattivament hafif tagħhom.

Saž-żmien meta l-membri tal-familja Darmanin bdew jaħdmu l-istatwi u l-vari f'din it-teknika, l-użu tal-kartapesta għal rappreżentazzjonijiet figurattivi sagra kien ġie aċċettat u mħaddan mill-poplu Malti. Għalhekk, maż-żmien, id-dilettanti fil-parroċċi raw li statwi tal-kartapesta setgħu jintużaw ukoll sabiex ižejnu t-toroq bihom peress li grazzi għan-nuqqas ta' piż li jkun fihom kienu ideali sabiex jingarru sal-post fejn kienu ser jintramaw u jintrefgħu fuq il-pedestalli għoljin tagħhom bla wisq tbatija. Fl-istess ħin, għan-nies ta' dak iż-żmien fejn l-armar estern ma kellux l-aspett artistiku kbir li għandna llum, il-fatt li fit-toroq ikollok statwi bħalma ssib fil-knisja

raw li kien mod kif wieħed iżid konsiderevolment l-element artistiku fihom.

It-tkattir ta' dawn ix-xbihat u l-popolarità tagħhom eventwalment wassal biex tinholoq sistema – li ser tiġi spjegata hawn taht - fejn dawn jitpoġġew fit-toroq b'mod maħsub u mhux jiġu sparpaljati 'l hemm u 'l hawn. Din l-organizzazzjoni partikolari hija komuni għal kull raħal minkejja d-differenzi li nsibu fil-patroċinju tal-qaddis/a u s-suġġetti tal-istatwi fit-toroq. Hawn statwi li saru aktar minn mitt sena ilu u baqgħu jiġu armati fl-istess post proprju minħabba din is-sistema. Minħabba raġunijiet ta' toroq u bini ġdid, iżda, ċertu statwi kellu jinbidlilhom il-post fejn jintramaw però l-lok alternattiv li nstabilhom ġeneralment dejjem kien konformi ma' din is-sistema li, minkejja li ma giet mgħarrfa u imposta minn hadd, id-dilettanti tal-armar fl-irhula differenti ta' matul iż-żminijiet addattawha kważi kważi b'mod awtomatiku u naturali.

It-Tqassim tal-Istatwi fl-Irhula

It-tqassim tal-istatwi madwar l-irhula u l-ibliet Maltin għandu bħala ċ-ċentru tal-importanza tiegħu, kif mistenni, lill-knisja parrokkjali. L-aktar xbihat importanti u sinjifikanti tal-patron/a tar-raħal jew ta' xi personaġġ ieħor marbut miegħu jew magħha jew inkella mal-istorja tar-raħal jew tal-parroċċa jitpoġġew viċin il-knisja, sewwasew fuq iz-zuntier u l-pjazza ewlenija. Aktar mal-istatwi jkunu 'l bogħod mill-qofol ta' fejn tkun qegħda ssir il-festa, anqas tkun l-importanza tagħhom.⁶

Fuq iz-zuntier ġeneralment jitpoġġew xi episodji sinjifikattivi mill-ħajja tal-qaddis, xi personaġġi importanti relatati magħhom, allegoriji tal-virtujiet li kellhom u/jew inkella figurati ta' angli jzommu s-simboli tal-qaddis. Dawn l-istatwi jilhqnu l-effett tagħhom hekk kif il-vara titulari toħroġ mill-bieb tal-knisja u tieqaf fuq iz-zuntier, fin-nofs ta' dawn ir-rappreżentazzjonijiet. F'dak il-mument, wieħed ikun jista' jara l-patron partikolari mdawwar bl-episodji ta' ħajtu li wassluh biex jiġi meqjum u venerat, kif naraw fil-każ tal-festa ta' Santa Katarina fiż-Żurrieq.⁷ Fil-festa ta' San Ġorġ f'Hal Qormi u fir-Rabat Għawdex, imbagħad, għandna każ fejn tpoġġew figurati relatati mal-ħajja tal-qaddis, sewwasew il-ġenituri - *Geronzio* u *Polikronja*. L-istess ġeneralment jiġri f'ħafna mill-festi tal-Madonna, fejn l-istatwi ta' *Sant'Anna* u *San Ġwakk*in jitpoġġew f'post prominenti fuq iz-zuntier. Żewġ figurati allegoriċi jitpoġġew fuq iz-zuntier tal-Bażilika ta' Santa Liena f'Birkirkara. Dawn jirrapreżentaw lill-*Fidi* u lil *Ruma*, li jfakkru fil-vers li kiteb San Girgor il-Kbir fuq il-qaddisa: '*Elena kebbset il-qlub ta' Ruma bid-dawl tal-Fidi.*'⁸

Ta' min wiehed isemmi każ interessanti li nsibu fil-festi ta' Santa Katerina taż-Żejtun u tas-Salvatur f'Hal Lija. F'tal-ewwel, id-daqs taz-zuntier ippermetta sabiex fuqu jitpoġġew l-elementi kollha li ssemmev s'issa. Dan ifisser li hemm anġli jżommu s-simboli tal-qaddisa qrib il-bieb maġġur, figuri prominenti fil-ħajja tal-qaddisa – Porfirju u Fawstina, u anke x-xeni tal-martirju tal-qaddisa u l-glorja tagħha, li jintramaw fit-truf tal-istess zuntier. Fil-festa tas-Salvatur f'Hal Lija, min-naħa l-oħra, naraw kif meta l-vara titulari titpoġġa fit-tarf taz-zuntier, ftit qabel tibda niezla t-taraġ, ix-xena tat-Trasfigurazzjoni tkun kompluta permezz tal-figuri ta' *San Ġwann* u *San Ġakbu* fuq kull naħa tal-vara u *San Pietru* faċċata tal-knisja. Il-ġesti ta' dawn il-personaġġi huma mpoġġija b'mod fejn huma bħal donnhom qed jgħattu għajnejhom mid-dija qawwija li hierġa mid-dehra li qed timmanifesta ruħha quddiemhom, proprju kif naqraw fir-rakkont ta' dan l-episodju fil-Vanġelu. Fi ftit kliem, dawn it-tliet statwi jieħdu s-sens komplut tagħhom meta jkun hemm il-vara titulari f'nofshom.⁹

It-tieni l-aktar post prominenti fl-organizzazzjoni tat-tqeghid tax-xbihat matul il-jiem tal-festa huwa bla dubju l-pjazza ewlenija - jew fejn m'hemmx pjazza, it-triq prinċipali tal-knisja parrokkjali. Apparti l-importanza ta' dan il-post bħala ċ-ċentru tal-irħula antiki ta' pajjiżna u l-qofol tal-attività tal-festa partikolari, il-pjazza toffri spazju kbir fejn wiehed jista' jimraħ fl-armar. Għal darb'oħra, is-sugġett tal-istatwi li jitpoġġew fil-pjazez ewlenin tal-irħula jiddependi mill-festa li tkun qed tiġi ċelebrata. Ġeneralment pero, il-festi tal-Madonna jkollhom is-sett tal-appostolat imdawwar quddiem il-knisja, kif naraw fil-festi ta' Santa Marija tal-Qrendi, l-Imqabba u Hal Għaxaq. Minflok dawn, inkella, insibu festi oħrajn tal-Madonna li għandhom personaġġi tat-Testment il-Qadim bħal fil-każ ta' Hal Balzan, H'Attard, il-Mellieħa, Hal Tarxien (festa tal-Annunzjata), il-Qrendi (festa tal-Madonna ta' Lourdes) u l-Imqabba (festa tal-Madonna tal-Ġilju). Minħabba r-relazzjoni viċina bejn it-titular tal-parroċċa u l-appostli, xbihat ta' dawn insibuhom ukoll fil-festi tas-Salvatur f'Hal Lija, San Bartilmew f'Hal Għarghur u Corpus u San Pawl tar-Rabat (Malta).

F'festi tal-qaddisin, fil-pjazza ġeneralment jitpoġġew rappreżentazzjonijiet ta' personaġġi li b'xi mod jew ieħor kellhom konnessjoni mal-patron partikolari. Fil-festa ta' Santa Liena f'Birkirkara, per eżempju, jitpoġġew sett ta' sitt dutturi tal-knisja li kollha kitbu fuq il-virtujiet tal-qaddisa imperatriċi, filwaqt li f'San Ġorġ ta' Hal Qormi u r-Rabat Għawdex insibu sett statwi ta' nies prominenti

u qaddisin oħra li b'xi mod xerrdu d-devozzjoni lejn San Ġorġ.¹⁰ Fiż-Żurrieq, għalkemm il-pjazza mhijiex quddiem il-knisja bħalma nsibu f'irħula oħra iżda tinsab fil-ġenb tal-knisja, fiha nsibu sett ta' tmien filosofi li skont l-istorja iddiskutew il-fidi tagħhom ma' Santa Katarina u ġew konvertiti mill-istess qaddisa għall-Kristjaneżmu. Dawn huma probabbilment l-uniċi xbihat ta' figuri mhux relatati mar-reliġjon Kattolika li nsibu fil-festi tagħna. Insibu każi fejn fil-pjazza jew fit-triq tal-knisja, jiġu armati statwi ta' qaddisin li kellhom xi ħaġa komuni mal-patron. Fil-festi ta' San Duminku tal-Belt u l-Birgu, naraw sett ta' qaddisin Dumnikani u allura għandhom l-iskop li juru l-qdusija li ħarġet mill-Ordni Dumnikan li proprju waqqaf l-imsemmi qaddis. L-istess naraw fejn jidhöl l-Ordni Karmelitan fil-festi tal-Fgura, iż-Żurrieq u l-Belt.

Fil-festi nsibu wkoll gruppi statwarji individwali li juru personaġġ jew xi xena marbuta mal-qaddis. Dawn ma jkunux jagħmlu parti minn xi sett ta' statwi u ġeneralment jitpoġġew f'post strateġiku minn fejn tkun ser tgħaddi l-purċissjoni. L-aktar eżempju klassiku ta' dan it-tip ta' vari hija dik li turi l-*Martirju ta' Santa Katarina bir-Rota* f'Misraħ Mattia Preti fiż-Żurrieq fl-okkażjoni tal-festa tal-istess qaddisa. Din l-istatwa, xogħol ta' Vincenzo Maria Cremona tal-1899, hija unika għall-kobor u s-sens narrativ li fiha. Eżempji oħrajn ta' xbihat ta' dan it-tip huma l-istatwa tad-*Dehra tal-Anġlu lil San Ġużepp* li tintrama' wara l-knisja parrokkjali ta' Hal Għaxaq fil-festa ta' dan il-qaddis, *Iż-Żwieġ tal-Madonna ma' San Ġużepp* fil-festa titulari ta' Hal Tarxien, *Il-Harba ta' San Ġużepp mal-Madonna lejn l-Egittu* fil-festa ta' San Ġużepp f'Haż-Żebbuġ u d-*Disputa ta' Santa Katarina mal-Filosofi Quddiem l-Imperatur* fil-festa taż-Żejtun.

Insibu wkoll statwi tal-patron/a waħedhom li jitpoġġew fit-toroq. Dawn huma tip ta' statwi li l-bieċċa l-kbira minnhom ikunu proprjetà tal-każini tal-baned. Ġeneralment ikollhom l-istess spirtu ta' glorja bħall-vara titulari - għalkemm forsi aktar movimentati, tant li kważi jistgħu jissejġu bħala l-vari titulari tat-toroq. Festa li hija miżgħuda b'dawn it-tip ta' rappreżentazzjonijiet hija dik ta' San Ġorġ f'Hal Qormi fejn appartu x-xbihat li jarmaw il-każini, insibu wkoll statwi ta' San Ġorġ oħrajn mxerrdin f'bosta toroq u akwati tal-lokal. Apparti dawn it-tipi kollha ta' statwi, kważi kull festa jkollha wkoll numru ta' toroq u/jew sqaqien li jiġu armati b'bosta anġli u puttini li jkollhom il-brazzi f'idejhom. Apparti l-aspett dekorattiv tagħhom, dawn iservu wkoll biex idawwlu l-post li jiġu armati fih.

L-Istatwi fil-Festa ta' San Ġuzepp fir-Rabat tal-Imdina


It-tqassim tax-xbihat figurattivi msawrin fil-kartapesta u li jżejnu l-inħawi tal-knisja Ta' Ġiezu fir-Rabat matul il-festi f'għieh San Ġuzepp isegwu sew il-metodu li ġie deskritt hawn fuq. Minkejja l-limitazzjoni fl-ispazji miftuħa li għandha l-akwata ta' din il-knisja, l-istatwi xorta huma mpogġija b'mod maħsub u ordnat u huma kkumplementati b'armar li jaqbel sew mal-karattru ta' din il-parti antika tar-Rabat. Is-sugġetti ta' dawn ix-xbihat ivarjaw minn profeti, anġli, personaġġi storiċi marbutin mal-lokal u mal-qaddis u anke allegoriji. Fatt interessanti huwa kif il-perjodi differenti li fihom saru dawn l-istatwi u l-post li jitpoġġew fih matul il-jiem tal-festa jindika biċ-ċar l-iżvilupp li sar fl-armar ta' din il-festa fejn jidhru dawn l-istatwi hekk kif relatat mal-importanza tat-toroq ta' din l-akwata.¹¹ Il-Festa ta' San Ġuzepp kienet waħda minn tal-bidu nett jekk mhux l-ewwel li kellha grupp li jieħu ħsieb l-element estern tal-festa mwaqqaf fl-1844 u msejjah *Procura dell'Illuminazione* li kienet tieħu ħsieb dak kollu li jsir mill-bieb il-barra tal-knisja nkluż l-armar tat-toroq.

L-aktar statwa antika fost dawk li jintramaw jidher li hija dik li turi lis-*Sultan David*. Din probabbilment saret bejn l-1870 u l-1875, hekk kif jixhed ritratt li ngħied fil-perjodu msemmi u li fih din ix-xbieha tidher tagħmel parti mill-palk tal-banda li kien sar fis-sena 1865.¹² Minħabba dan il-fatt kurjuż, din l-immagħni tieħu ċerta importanza peress li hija fost l-ewwel xbihat nett li saru għal użu estern wara dik ta' Ġuditta fl-Isla li semmejna fil-bidu. Dan minkejja li *David* kien jagħmel parti minn dekorazzjoni ta' struttura bi skopijiet mużikali aktar milli biex isebbaħ it-toroq bħall-bqija tal-istatwi li saru wara. Jingħad li din l-immagħni saret mill-istatwarju Malti Carlo Darmanin (1825-1909), li fil-perjodu li saret fih din l-istatwa kien qiegħed fil-bidu tal-popolarità tiegħu f'din it-tip ta' arti. Hawnhekk, però, nixtieq nirrimarka li l-attribuzzjoni lil dan l-istatwarju tista' ma tkunx daqshekk ċara. Dan minħabba li jeżisti xebh bejn il-maskra użata

għall-wiċċ tas-*Sultan David* u dik użata għall-vari ta' *San Ġuzepp* li Gerolamo Darmanin (1834-1879), neputi ta' Carlò, kien diġà hadem għan-Naxxar, il-Furjana, Ħaż-Żebbuġ u possibbilment kien anke hadem dak għall-Ħamrun. Dan ix-xebħ jidher fil-modelattura tal-wiċċ, il-ħarsa u anke mid-daġna li tispicċa b'żewġ nokklijiet kbar fit-truf. Allura, jista' jagħti l-każ li huwa Gerolamo Darmanin l-awtur ta' din l-istatwa u mhux Carlo.


Il-kompożizzjoni turi lill-personaġġ liebes ilbies irjali magħmul minn libsa ħadra u mant ħamrani marbut mal-ispalla x-xellugija u li mbagħad idur mal-figura sakemm jgħatti parti kbira minnha. Il-qelba tal-mant hija magħmula minn pelliċċa tal-ermellin, kif kienu jidhru l-figuri rjali fiż-żmien li saret fih ix-xbiha. Huwa jidher qed idoqq arpa kbira, l-istrument mużikali sinonimu ma' dan is-sultan u li probabbilment kien ir-raguni għat-twaħħid ta' din il-figura mal-palk tal-banda apparti r-relazzjoni ġenetika ta' San Ġuzepp ma' David. Il-profeta huwa nieqes minn kull moviment għajr il-ġest delikat li jindika li qed idoqq l-arpa. Għaldaqstant, naraw kif fit-tiswir ta' din l-istatwa ġie użat l-istil popolari fit-tieni nofs tas-seklu dsatax, jiġifieri dak Purista u Romantiku.

L-istatwi li jitpoġġew fl-aktar post prominenti, quddiem il-knisja Ta' Ġiezu, huma dawk li juru l-erbġha patrijarki tat-Testment il-Qadim jiġifieri *Abraham*, *Iżakk*, *Ġakobb* u *Ġuzeppi*. L-erbġha li huma jingħad li huma xogħol ta' Carlo Darmanin għalkemm l-uċuħ ma jidhrux f'xi vari jew statwi oħra minn tiegħu. Il-figuri għandhom karatteristiċi simili, fejn huma pjuttost riġidi u vertikali fil-pożi tagħhom u l-uniku moviment ġej mill-ġesti tal-idejn mhux minn xi contraposto jew kiswa fl-angolatura min-naħa tal-qadd tál-personaġġi. Il-panneġġi wkoll huma kajmana, bla ebda ħjiel ta' moviment li jtihom aktar volum. Minflok, huma jemfasizzaw id-dehra kalma tal-figuri. Dawn l-erbġha figuri x'aktarx li huma l-ewwel sett ta' statwi esterni li saru bl-iskop preċiż li jintramaw fuq barra għal raġunijiet dekorattivi, fl-aktar post ċentrali tal-festa jiġifieri quddiem il-knisja. Stilistikament m'għandhom



xejn komuni max-xogħol li Carlo Darmanin kien qed jipproduċi fl-ewwel ftit għexieren ta' snin tattieni nofs tas-seklu dsatax. Matul is-snin sebgħin u tmenin tal-1800, Carlo kien diġà żviluppa dawk il-fattizzi tal-uċuħ li baqgħu sinonimi miegħu u karatteristiċi ta' xogħlu sa tmiem il-karriera artistika tiegħu. Kif ġie rrimarkat ftit ilu, xejn minn dawn ma nsibuh fl-erbgha statwi li jirrapprezentaw lill-Patrijarki *Abram*, *Iżakk*, *Ġakobb* u *Ġuzeppi*. Anke t-tip ta' pannelli użati fl-ilbies ma jikkorrispondux mal-pjiegi naturali u pjuttost kbar li kien jimmudella Carlo Darmanin. Bil-kontra, l-ispirtu kalm u ristrett li jiddomina f'dawn ix-xbihat, għal darb'oħra, jfakkar fix-xogħol ta' Gerolamo Darmanin. Fil-fatt, jeżisti ċertu xebħ fil-modellatura tal-wieċ tal-profeta *Iżakk* – li statwa simili għal din fir-Rabat insibuha wkoll armata mal-faċċata tal-Bażilika tal-Madonna tal-Karmnu fil-Belt Valletta waqt il-granet tal-festa – mal-figura ta' *Kristu fl-Ort* li nsibu fil-parroċċa ta' *Hal Għargħur*.¹³ Apparti dan, it-tqegħid tal-ispallejn pjuttost dritti hija element komuni kemm fl-istatwa *Rabtija* u anke fil-figura ta' *Kristu* fil-vara msemmija. Hija l-opinjoni tal-awtur ta' dan l-artiklu, għalhekk, li fin-nuqqas ta' dokumenti primarji li jixhtu aktar dawl fuq l-awtur ta' dawn il-figuri, huma jistgħu jiġu attribwiti lil Gerolamo Darmanin fuq bażi stilistika u teknika.

Lejn l-aħħar tas-seklu dsatax ġie deċiż li jibdeu jitpoġġew ukoll xi statwi fil-ġenb tal-knisja, fi Triq San *Ġuzepp*. Sabiex jinħadmu xi figuri ġodda, tqabbd l-istatwarju u xenografu Malti *Vincenzo Maria Cremona* (1851-1912). Huwa fil-fatt sawwar l-allegorija ta' *Malta Rebbieħa* kif ukoll żewġ anġli jżommu s-simboli ta' San *Ġuzepp*, li tpoġġew fit-tarf tal-istess triq int u sejjer lejn il-knisja *Agostinjana* ta' San *Mark*. L-istatwa ta' *Malta* għandha l-karatteristiċi kollha li wiehed isib fir-rappreżentazzjonijiet u l-istil ta' *Cremona* li sawwarha fl-1899. Fiha naraw il-figura ta' mara gwerriera liebsa korazza pettorali fuq libsa bajdanija. Fuq rasha għandha elmu bi tlett pjumi – tnejn ħomor u waħda bajda fin-nofs – li jfakkru fil-kuluri tal-bandiera Maltija. Dawn l-istess kuluri narawhom jiddominaw l-ilbies tal-personaġġ, tant li jikkumplimenta l-bjuda tal-libsa naraw mant ħamrani li jaqa'



minn wara dahar il-personaġġ allegoriku u jibqa' nieżel sa taħt saqajn il-mara gwerriera għal fuq il-kollezzjoni ta' armi militari magħmula minn tarek, elmijiet, lanez u mazez li *Malta* tinsab wieqfa fuqhom. Dirgħajha l-leminija hija mgħollija 'l fuq peress li *Cremona* għamilha qed tgħolli lasta bil-bandiera Maltija mwahħla magħha. Id-driegħ tax-xellug, min-naħa l-oħra, hija aktar baxxa iżda ħierġa 'l barra minħabba li magħha għandha mwahħla tarka ta' għamla rettangolari kif ukoll weraq tar-rand f'idha. Din il-poża hija kważi kopja tal-figuri ta' *Malta* li *Cremona* ħadem għall-festi ta' *Santa Liena* f'*Birkirkara* u l-*Bambina* fin-Naxxar (1896).¹⁴

Interessanti nsemmu li din hija l-unika verżjoni ta' *Malta*, flimkien ma' dik tax-Xagħra *Għawdex*, fejn l-istatwarju m'użax is-simbolu tal-qaddis patrūn fil-kompożizzjoni tiegħu. Ir-raġunijiet għal dan jistgħu jkunu diversi u varjati iżda l-aktar waħda plawsibbli hija dik li torbot magħha ż-żewġ anġli li *Vincenzo Maria Cremona* ħadem flimkien ma' din l-istatwa fl-1899 u li għadhom jintramaw viċin tagħha sal-lum il-ġurnata. Forsi fuq xewqa tal-kummissjonanti jew inkella fuq idea ta' *Cremona* nnifsu, għandna statwa ta' *Malta* li għandha konnessjoni qawwija mar-rebħ tal-*Assedju l-Kbir* hekk kif indikat mill-armi militari li hemm taħtha. Ir-rabta mal-qaddis patrūn jista' jkun li ġiet eliminata minħabba li s-simboli li huwa seta' uża fil-kompożizzjoni ta' *Malta Rebbieħa* inkludihom fiż-żewġ anġli li ħadem magħha.

Dawn iż-żewġ figuri, minkejja l-kompożizzjoni sempliċi li statwi simili tagħhom dejjem ikollhom, ukoll jixhdu l-istil partikolari ta' *Cremona*. Wiehed jista' jgħid li anke fi statwi bħal m'huma l-anġli dan l-istatwarju ried ikun differenti minn dak li kien isir fi żmienu mill-artisti l-oħra, b'mod speċjali *Carlo Darmanin*. Dan għax fil-waqt li *Darmanin* kien jagħmel ħlejjaq ħelwin bi ftit li xejn ġesti tal-idejn, *Cremona* joħloq moviment minkejja l-limitazzjoni li joffrilo dan is-sugġett partikolari li ma tantx tista tinkludi wisq narrativa fih. Għaldaqstant, huwa seta' nkluda s-simboli marbutin ma' San *Ġuzepp* sabiex jeżalta u jemfasizza aktar il-ġesti ta' dawn l-anġli. Fil-fatt, anġli minnhom qed iżomm il-gilju tas-safa f'id mgħollija 'l fuq u fl-oħra qed iżomm xettru sabiex juri lil dan il-qaddis bħala patrūn


tal-Knisja Universali u l-ieħor f'id waħda – li hija wkoll mgħollija 'l fuq – qed iżomm bukkett fjuri li huwa simili għal dak li għandu f'idejh l-hekk insejjaħ *San Ġużepp ix-Xiħ* li huwa meqjum fis-Santwarju tiegħu fil-knisja Ta' Ġiezu fir-Rabat u fl-oħra qed iżomm stellarju sabiex jindika lil San Ġużepp bħala l-għarus kastissimu ta' Marija. Dan l-aᅅglu li semmejna l-aħħar huwa l-aktar wieħed movimentat fejn għandu siequ x-xellugija li hija mgħollija u maqtugħa minn mas-sħab li hemm taħtu qisu ser jagħti s-salt biex itir. Din il-qagħda tas-sieq tikkumplimenta l-id mgħollija li qed iżzomm il-bukkett tal-fjuri. L-aᅅglu l-ieħor huwa aktar ristrett fil-moviment tiegħu għalkemm l-idejn mgħollijin jidhru wkoll anke f'din l-istatwa. Ta' min jirrimarka pero fuq it-tipoloġika u l-istil tax-xagħar li Cremona uza għal dan l-aᅅglu, fejn it-troffa mgħollija fuq il-moħħ tal-figura u x-xagħar pjuttost goff u twil li jinzel wara għonqu huma karatteristika tipika ta' Carlo Darmanin. Naraw allura waħda mill-ftit mumenti fejn Cremona jersaq lejn it-tipoloġija tal-artist Senglean. Fiż-żewġ aᅅgli, il-panneġġi fl-ilbies tal-figuri huwa tipiku ta' Cremona, jiġifieri ma jidhirx li kien hemm sforz sabiex dawn jiġu murija b'xi mod aktar naturali iżda bħal donnu ġew maħduma sabiex bil-moviment varju tagħhom, jikkontribwixxu għall-aspett dekorattiv u drammatiku fix-xbihat.¹⁵

Bejn l-1913 u l-1914, dawk inkarigati mill-armar estern tal-festa Ġużeppina fir-Rabat iddecidew li jkomplu jzejnu Triq San Ġużepp b'aktar xbihat figurattivi. L-ewwel statwa li saret, fl-1913, kienet dik li turi lill-ewwel Granmastru f'Malta, jiġifieri *Philippe Villiers de L'Isle Adam*- personagg b'rabta qawwija mal-knisja Franġiskana Ta' Ġiezu kif ukoll mal-banda assoċjata ma' din il-festa u li wkoll iġġib ismu. Din ix-xbiha, li tintrama' fil-bidu ta' Triq Santu Wistin wara l-każin tal-banda, saret mill-istatwarju Carmelo Mallia (1880-1931), mlaqqam '*il-Lhudi*', minn Ħal Qormi. Mallia kien alljiev ta' Carlo Darmanin u appartu t-tradizzjoni orali li tgħid hekk, ix-xogħol tiegħu jindika li huwa kien anke xtara jew wiret xi forum ta' xi xogħlijiet ta' dan l-istatwarju Senglean wara mewtu fl-1909. Għalkemm ufficjalment il-ħanut tax-xogħol ta' Darmanin kien intiret minn alliev ieħor tiegħu – Giuseppe Cilia, jidher li kien Carmelo Mallia li ħadem bosta vari u statwi li oriġinarjament kellhom jinħadmu minn Carlo Darmanin. L-immagħni fil-kartapesta tal-*Granmastru L'Isle Adam* turi lil dan il-personagg liebes armatura ċerimonjali bis-salib tal-Kavallieri jiddomina l-parti tal-korazza tiegħu, fuq sidru. Huwa għandu wkoll mant aħmar li jgħatti parti kbira minn idu l-leminjia li biha qed iżomm skroll, filwaqt li terħa bajdanija – li flimkien mal-

mant tindika l-kuluri tal-bandiera Maltija – tinzel minn qaddu għal fuq koxxtejh ix-xellugija. B'idu x-xellugija huwa qed iserraħ ma' tarka kbira li fuqha hemm murija l-emblema ta' kunjomu. Din il-figura hija fost l-aqwa eżempji ta' xogħol dan l-istatwarju, fejn il-panneġġi kbar, naturali u puliti jagħtu ċerta dinjità u monumentalità lill-istatwa.

Fl-1914, imbagħad, inħadmu numru ieħor ta' figuri tal-kartapesta, ukoll xogħol ta' Carmelo Mallia. It-tema prinċipali magħżula kienet dik tal-profeti tat-Testment il-Qadim, li jkomplu ma' dawk li diġà kienu prezenti quddiem il-knisja. Mallia kien ġie mqabbad sabiex jaħdem il-personaggji ta' Mosè, Isaija u Ġeremija. Flimkien magħhom ġie deċiż ukoll li titpoġġa l-istatwa tas-*Sultan David* li semmejna aktar 'l fuq u li sa dan il-perjodu kienet tagħmel parti mill-palk tal-banda. Sabiex jieħu post l-istatwa ta' *David* fuq dan l-istess palk imbagħad, fl-1914 Mallia lesta wkoll il-figura ta' aᅅglu jzomm standard f'idejh. Il-kompożizzjoni ta' dan l-aᅅglu, li lum jintrama' fi Triq San Pawl ħdejn il-kunvent u quddiem il-planċier, hija identika għall-dawk ta' bosta aᅅgli oħra li ħarġu minn taħt idejn Carlo Darmanin u li jintramaw fit-toroq Maltin fil-ġranet tal-festa kważi f'kull raħal u belt. L-istatwi tal-profeti jkomplu fuq l-istess bixra tal-istatwa ta' *L'Isle Adam*, fejn jiddomina fihom il-moviment sabiħ tal-personaggji kkumplimentati mill-modellatura sabiħa tal-uċuħ u t-tqegħid naturali u artistiku tal-panneġġi tal-ilbies, li jeżaltaw il-kompożizzjoni ġenerali ta' dan ix-xogħol notevoli ta' Mallia.

L-istatwa ta' *Mosè* turi lil din il-figura importanti fil-mument li huwa niezel minn fuq il-muntanja Sinaj bit-twavel tal-kmandamenti f'idu l-leminjia filwaqt li bl-oħra qiegħed jipponta 'l fuq sabiex jindika li dawn ġew mogħtija lil minn Alla.¹⁶ Il-qagħda, l-ilbies – li huwa ddominat mill-mant li jgħatti parti kbira mit-tunika ta' Mosè - kif ukoll il-fattizzi tal-wieċ u l-modellatura tad-daqna folta jindikaw b'mod mill-aktar ċar li l-istatwarju Qormi ħa l-idea tiegħu mill-inċiżjoni tal-artist Franciż Gustave Dore' (1832-1883) li turi l-istess xena u li flimkien ma' ħafna xogħol ieħor minn tiegħu, kienet tagħmel parti minn bosta illużtrazzjonijiet li dan kien jagħmel għall-pubblikazzjonijiet tal-Bibbja matul is-seklu dsatax. Il-figura ta' Ġeremija tolqot l-għajn għall-poża sabiħa li fiha huwa muri dan il-profeta. Huwa għandu siequ l-leminjia mgħollija fuq blata u dan jippermetti sabiex iserraħ l-iskriżzjoni li għandu f'idu. Ħarstu hija mgħollija 'l fuq lejn is-sema filwaqt li qed jgħolli wkoll idejh ix-xellugija. Il-velu voluminuż li għandu mdawwar ma' rasu flimkien mad-daqna kbira jagħtuh bixra arkajka mentri l-panneġġi tal-ilbies, magħmulin



minn piegi sbieh u spjegati mpoġġija b'mod mill-aktar naturali fuq il-figura huma eku tal-istil tal-imghallem tiegħu Carlo Darmanin. Il-personaġġ ta' *Isaija* jsegwi l-istess binarji stilistiċi taż-żewġ profeti li semmejna. Fl-istatwa jispikka l-ġest tal-id il-leminja li tinsab mghollija 'l fuq u tagħti ċertu moviment lill-profeta li għandu sidru mikxuf, li hija l-unika parti anatomika li mhijiex mghottija mill-mant li qed igeżwer lill-figura. Din il-poża u din id-dispożizzjoni tal-panneġġi hija simili għall-istatwa tal-istess profeta li Carmelo Mallia hadem għall-festa ta' San Gwann il-Battista fix-Xewkija Għawdex.¹⁷ Il-kompożizzjoni sħiħa u l-mod ta' kif *Isaija* huwa mlibbes tfakkar ukoll fil-pittura ta' dan il-personaġġ li l-pittura Malti Giuseppe Cali pitter taht waħda mix-xeni miċ-ċiklu pittoriku tal-ħajja ta' Kristu fir-Rotunda tal-Mosta.¹⁸

Ta' Carmelo Mallia jidher li huma wkoll iż-żewġ angli jzommu simboli Ġuzeppini li nsibu fl-istess triq. Għalkemm m'għandhomx l-istess livell

artistiku daqs il-Profeti, it-tipoloġija tal-uċuħ u l-mod ta' kif huwa muri l-ilbies tagħhom jindikaw li huma derivattivi mill-ħafna figuri anġeliċi li Carlo Darmanin ħadem matul il-karriera artistika twila tiegħu. Dawn il-figuri bħal donnu saru sabiex jikkumplimentaw iż-żewġ anġli li kien ħadem Vincenzo Maria Cremona u li ssemmev aktar 'l fuq. F'dan is-sett, l-ghan huwa li jiġu eżaltati u murija s-simboli ta' San Ġużepp bħala l-patrun tal-Knisja Universali. Wiehed mill-anġli, fil-fatt, għandu f'idu kuruna u xettru li jindikaw il-patrunanza tiegħu filwaqt li l-ieħor għandu f'idu t-trirenju u salib twil Bażilikalni li jfakkar fil-Papat u fil-Vatikan bħala s-Sede tal-Knisja Kattolika fid-dinja.

Fl-1914 ukoll, iżżanżnet statwa oħra għat-toroq tar-Rabat sabiex titgawda fil-festa ta' San Ġużepp. Din turi lill-*Papa Piju IX* u saret mill-istatwarju Għawdxu Wistin Camilleri (1885-1979), li kien għadu fil-bidu tal-karriera artistika tiegħu. Minkejja li kien għad kellu biss disa' u għoxrin sena meta ħadem din ix-xbiha, il-figura tal-Papa li fis-sena 1870 kien ħatar lil San Ġużepp bħala l-Patrun tal-Knisja Universali turi l-kapaċità kollha ta' dan l-istatwarju Għawdxu. Huwa wrieh wieqaf bl-aqwa l-bies ċerimonjali tiegħu, fejn b'idu l-leminija qed ibierek lill-ispettatur u bl-oħra qed iżomm id-dikjarazzjoni ufficijali tal-patroċinju ta' dan il-qaddis fuq il-knisja. Preżentament, din l-istatwa tintrama' viċin tal-knisja, f'hares lejn Triq San Ġużepp.

Konklużjoni

Minkejja l-*area* relattivament pjuttost żgħira li fiha jiġu armati dawn l-istatwi dekorattivi matul il-festa tal-Patrijarka San Ġużepp fir-Rabat tal-Imdina, ix-xbihat li għadna kemm semmejna għandhom ċertu importanza konsiderevoli f'dak li hu element storiku-artistiku. Huma kienu wkoll determinanti fil-karriera artistika tal-istatwarji li sawruhom. Meta tqis il-mijiet ta' statwi esterni li nsibu fil-festi tagħna, ix-xbihat tas-*Sultan David* u l-profeti *Abraham*, *Iżakk*, *Ġakobb* u *Ġużeppi* – li hawnhekk qed jiġu attribwiti lil Gerolamo Darmanin – x'aktarx kienu fost l-ewwel rappreżentazzjonijiet figurattivi fil-kartapesta li saru sabiex iżejnu t-toroq Maltin. Jistgħu wkoll jagħtu spunt fuq dan it-tip ta' xogħol fil-kuntest tal-arti li ġie kkummissjonat Gerolamo Darmanin meta mqabbel ma' dak li ħadem għal golknejjes.

Min-naħa l-oħra, il-kompożizzjonijiet tal-*Granmastru L'Isle Adam* u tal-profeti li ħadem Carmelo Mallia fis-snin 1913 u l-1914 x'aktarx kienu importanti ferm għall-karriera artistika ta' dan l-istatwarju Qormi speċjalment meta wiehed iqis li bil-mewt ta' Carlo Darmanin fl-1909, huwa ried juri

l-abiltajiet tiegħu fl-arti tal-kartapesta sabiex bħala alljiev ta' Darmanin, juri li kien suċċessur denju tiegħu u jieħu kemm jista' jkun kummissjonijiet. B'hekk huwa seta' wkoll jistabilixxi lilu nnifsu bħala artist prominenti f'dan il-qasam artistiku fil-bidu tas-seklu għoxrin. Min-naħa tiegħu, iż-żgħażuġħ Wistin Camilleri li ħadem l-istatwa tal-Papa Piju IX ried jibda jsaħħaħ ir-reputazzjoni tiegħu bħala statwarju tal-kartapesta u b'hekk narawh jipproduċi statwa eleganti li wriet lid-dilettanti kollha l-kapaċitajiet tiegħu, liema kapaċitajiet wassluh sabiex eventwalment isir wiehed mill-aktar artisti importanti u prolifici li kkontribwew fl-istorja tal-arti tal-kartapesta Maltija.

Dawn l-istatwi jixirqu sew mal-armar antik u sabiħ li wiehed jista' jara u japprezza fil-festa ta' San Ġużepp fir-Rabat. Huma jkomplu jżidu l-karattru t'armar li l-istil awtentiku tiegħu jirrifletti l-epoka u l-perjodu li sar fih u li fih wiehed jista' tassew jammira d-dixxiplina artistika li dawn l-artisti varji kienu jħaddnu. Wiehed jittama għalhekk li din il-festa u d-dekorazzjonijiet esterni tagħha jibqgħu jiġu ndukrati sabiex jitgawdew mill-ġenerazzjonijiet ta' warajna.

Referenzi


- 1 Alexander Bonnici, *L-Isla fi Ġrajjet il-Bażilika-Santwarju ta' Marija Bambina*, Vol.III, Malta 1991, p.150.
- 2 Komunikazzjoni personali mas-Sur Renzo Gauci.
- 3 Il-familja ta' G.Darmanin e Figli kienet immexxija minn missier l-istatwarji Carlo u Giovanni Darmanin kif ukoll nannu ta' Gerolamo Darmanin. Huma kienu jieħdu sehem f'bosta esebizzjonijiet tal-arti u artigġjanat barra minn Malta fejn kienu jissemmev u jiġu rikonoxxuti għax-xogħol fin u sabiħ li kienu jipprezentaw. F'Malta kienu jiġu ikkummissjonati xogħol ta' monumenti u lapidi mill-gvern Ingliż, apparti xogħol ieħor fil-knejjes.
- 4 Lorenzo Zahra, *Nota Storika dwar 'ic-Ċorma'*, Programm tal-Festa ta' San Lawrenz 2003, p. 123 u P.P. Castagna, *L-Istorja ta' Malta bil-Gżejjer Tagħha*, p.212.
- 5 Komunikazzjoni personali mas-Sur Renzo Gauci.
- 6 Din id-deskrizzjoni li ġejja hija msejsa fuq l-aspett ġeneriku ta' kif jiġu armati l-istatwi fil-maġġoranza tal-irhula tagħna.
- 7 F'din il-festa fuq iz-zuntier insibu erba' gruppi statwarji li jirrapprezentaw *Iż-Żwieġ Mistiku ta' Santa Katarina*, *Il-Glorja ta' Santa Katarina*, *It-Trasportazzjoni ta' Ġisimha lejn il-Muntanja Sinaj* u *l-Qtuġħ ir-Ras ta' Santa Katarina*. Dawn l-istatwi huwa kollha xogħol ta' Alfred Camilleri Cauchi. Apparti dawn, taħt iz-zuntier jitpoġġew ukoll sett ta' erba' anġli iżommu s-simboli relatati mal-qaddisa, xogħol ta' Paul Aquilina.
- 8 Insibu wkoll fejn fuq iz-zuntier jitpoġġew kemm anġli waħedhom, bħall fil-każ tal-festa tal-Madonna ta' Lourdes fil-Qrendi u anke anġli flimkien ma' personaġġi relatati mal-qaddis bħalma naraw fil-festa ta' San Gejtanu fil-Ħamrun.
- 9 Dan kien l-iskop ewlieni ta' Carlo Darmanin meta ġie biex jaħdem l-istatwi msemmija wara li ma rnexxielux jinkludihom fil-vara titolari nnifisha fl-1864 minħabba kwistjoni ta' daqs u toqol.

- ¹⁰ Filwaqt li l-istatwi fil-festa tar-Rabat Għawdex huma xogħol pjuttost riċenti ta' Michael u Adonai Camilleri Cauchi, is-sett ta' Hal Qormi għadu qed jiġi fformmat minn Aaron Camilleri Cauchi.
- ¹¹ F'dan l-artiklu ser jiġu diskussi biss l-istatwi esterni li saru bejn it-tieni nofs tas-seklu dsatax u l-bidu tas-seklu għoxrin. Dan sabiex tinghata aktar informazzjoni lix-xbihat dekorattivi l-aktar antiki li għandha din il-festa fir-Rabat u li s'issa f'it għadhom inghataw attenzjoni u studju fuq livell akkademiku.
- ¹² Hajr lis-Sur Jeremy Debono għal din l-informazzjoni.
- ¹³ F'ċertu sorsi, wiehed għadu jista' jara li din il-vara f'Hal Għarghur hija attribwita lil Carlo Darmanin. Madanakollu, minn komunikazzjoni personali li l-awtur ta' dan l-artiklu kellu mal-istatwarju u restawratur is-sur Renzo Gauci, ġie mgħarraf li jista' jingħad b'ċertezza li l-immagni ta' *Kristu fl-Ort* fir-rahhal ta' Hal Għarghur hija xogħol ta' Gerolamo Darmanin. Dan jista' jiġi determinat mhux biss mill-hidma tal-kartapesta tal-vara iżda anke mix-xebħ li jeżisti bejn l-uċuħ tal-anġlu fil-vara tal-Ort u wiehed mis-subien li hemm imdawwrin mal-figura tal-Madonna fil-vara tal-Madonna tad-Duttrina meqjuma fil-parroċċa ta' Hal Tarxien. Is-sur Gauci wettaq proċess ta' restawr kemm fuq *Kristu fl-Ort* u anke fuq il-vara tal-Madonna tad-Duttrina.
- ¹⁴ Apparti dawn iż-żewġ xbihat, Cremona hadem ukoll Malta għall-festa ta' Marija Bambina fix-Xagħra Għawdex. Nafu

- wkoll li huwa hadem allegoriji oħra tal-istess suġġett li illum m'għadhomx jeżistu. Wahda minn dawn kienet għaċ-*Circolo Ceschi* f'Tas Sliema għall-festa ta' San Gwann Battista u saret fl-1888 (Winston L. Zammit, Malta 2000, p.156). Statwa oħra kienet destinata għall-festa ta' *San Pawl* tal-Belt u kienet saret fl-1896 (Malta Tagħna, 8 ta' Frar 1896, p.3). Din ix-xbieha kienet giet mibdula ma' kopja tagħha stess maħduma mill-istatwarji Alfred Camilleri Cauchi fl-1998. Malta oħra li m'għadhix teżisti hija dik li Vincenzo Maria Cremona hadem għall-festa ta' San Gejtanu fil-Hamrun fl-1901 (Malta Tagħna, 3 t' Awwissu 1901).
- ¹⁵ Din l-analizi kritika ta' dawn ix-xbihat ta' Vincenzo Maria Cremona giet meħuda minn kontribuzzjoni li l-awtur ta' dan l-artiklu għamel f'artiklu ieħor miktub mis-Sur Jeremy Debono bl-isem '*L-Istatwa ta' Malta Rebbieha u l-pedestall Tagħha*', li deher fil-ktieb tal-festa ta' San Ġużepp fir-Rabat tal-Imdina fl-2017, p. 93-98.
- ¹⁶ Statwa oħra ta' *Mosè* simili għal din iżda b'xi ftit differenzi żgħar fil-kompożizzjoni tagħha nsibuha armata fil-festa ta' Marija Annunzjata f'Hal Balzan, sewwasew fit-triq ta' quddiem il-knisja Parrokkjali.
- ¹⁷ Komunikazzjoni personali mas-Sur Renzo Gauci.
- ¹⁸ L-unika differenza hija biss li fil-pittura ta' Cali, *Isaija* jinsab bilqegħda. Madanakollu, l-id mgħollija u t-tqassim tal-ilbies huwa identiku għall-istatwa ta' Carmelo Mallia fir-Rabat.

Triq iż-Żahar,
Rabat, Malta

Telephone:
2145 5930



Joseph
spa, hair & beauty

SEVENTEEN

Kids, Ladies &
Menswear
Underwear,
Nightwear
& more.

39, Gorg Borg Olivier Street,
Rabat.

Tel: 2145 1812
Mob: 9944 3960